

( २ )

इस फुलवाड़ी में श्रीजनक दुलारी राजकुमारी आवत है ।

देखो री लखण मधुरी हंसण प्रेम की रसण वर्षावत है ॥

पार्वती पद्मा सची सावित्री लजावना ।

मिठी श्रीजानिकचन्द्र जानी लागे लुभावना है ।

कोकिल कीर मयूर हंस सारस शिंघनि शर्मावत है ।

शोभ्या ग्रह के मध्य स्वामिनी प्रयतमा दीप श्रृंगार जगावत है ।

जुग जुग जोति जागी श्रीमैथिली मनहिं सदां जग मगात है ॥

कृपा निधान साहिब मिठा फरिमाईनि था: बोलिणा सति  
श्रीवाहगुरु ! महिर परिवर साहिब मिठिड़ा श्री अवध सरकार जी  
मधुरी कथा वर्णन कंदे फरिमाइनि था त: श्रीगुरुदेव जी मिठी  
आज्ञा प्राप्त करे महाराज श्री रामचन्द्र लखण लाल सां गढ़िजी  
फूल वाटिका में गुरुदेव जी सेवा लाइ फूल चुनण लाइ हलनि  
था । कुटिया खां निकिता मस त सन्दनि मधुर अंग फड़िकण  
लगा ऐं हृदय में आनन्द संचारु थियण लगो । प्रभू महाराज  
चवनि था त हिते संत शिरोमणि श्रीजनक महाराजु रहे थो तदहीं सहज  
प्रसन्नता ऐं अदभुत् सुख भरी, सनेह भरी सुगंधि अची  
रही आहे । लिडनि में सीसराहट कराईदी ठंडिड़ी समीर लगी

रही आहे परियां श्रीजनक महाराज जी फूल वाटिका आहे,  
जंहिजे चौधारी आज जी दीवार लगल आहे ऐं विच में हीरनि  
जवाहरनि जा चौंक ठहियल आहिनि किनारा हरित मणियुनि  
सां सींगारियल आहिनि । दीवार सां गदु वढा वढा वृक्ष फूल  
पता लोदे पखियुनि जी बोली अ रस्ते सदिडा करे रहिया  
आहिनि: 'राघव लाल आउ ! प्यारा लखण लाल आउ ! लखण  
लाल इहो रंगू दिसी ठरी पियो । सोचे पियो त अजु त को  
आनन्द भरियो दर्शनु थियण वारो आहे । छा मुंहिजो प्यारो  
दादा पंहिजे मन घुरिये मालिक सां मिलण वारो आहे ?

सहज आनन्द में झूमंदा बई राजकुमार फूल वाटिका में  
आया, घिड़ण सां मनु नशे में भरिजी आयो । सुंदर वृक्षनि जा  
निजारा साई छब्रि जा विछोना, फूहारनि जे मधुर वसिकारनि  
मां थींदा हिक झुगिटे में आया । परियां नूपरनि जी धीमी मिठी  
झंकार बुधाऊं । प्रभु श्रीराम जो मनु उमंग में लोट पोट पियो थिए।  
मन में विश्वास आहे त मनु अजाये पासे न वेंदो तदहीं बि मनु  
मृग छोने वांगे छलांगूं देई भजंदो थो वजे हथनि मां निकरंदा  
थो वजे । नूपरनि जी मिठी झुणिकार ते मस्तु थी वियो आहे ।

अजां थोरो अगभरो हलिया त परियां मधुर प्रकाशि ते  
नज़र पई, दिसनि त सुकुमार राजकुमारी मिठी स्वामिनि  
सहेलियुनि जी टोली अ में अगियां अगियां अची रहिया आहिनि ।  
हिक सहेली छत्रु खंयो थी अचे ऐं ब सहेलियूं पासनि खां चंवर  
झुलाईदियूं थियूं अचनि । के सहेलियूं भंवरनि खे हटाईदियूं  
थियूं अचनि ।

महाराज रघुनन्दन देव इहो आनन्द भरियो दर्शनु करे  
गद् गद् थी रहिया आहिनि । हृदय में पूर्वलो प्रेमु उमिड़ी रहियो  
अथनि । आनन्द में उन्मति थी लखण लाल सां मधुर विरुंह था  
करनि । ओ मुंहिजा भ्राता ! हीय फुलवाड़ी त राजकुमारी श्री  
जानिकी अ जी घुमण स्थली आहे । असीं त हिते भुल मां  
घिड़ी आयो आहियूं । असां आयासूं सतिगुर साईं अ जी सेवा  
लाइ गुल पटण पर दिसु उहा सेवा कींअ तत्काल फलदायक  
थी पई आहे । हेदाहुं दिसु लखण ! फुलवाड़ी अ में हिन वक्त  
श्रीमिथिलेशा महाराज जी राजकुमारी घुमी रही आहे ।

उन वक्त श्रीस्वामिनि जू पहिंजी सनेही सहेलियुनि सां  
मधुर वार्तालाप कंदा कुंजनि में घुमी रहिया हुआ । मुखड़े मां

मधुर मुस्कराहट ज़णु आनन्द जी बरिसाति करे रही आहे । महाराज  
मिठा लखण जो ध्यानु छिकाए चवनि त लखण दिसु  
त सहीं । लखणु लालु जीउ दादा चवे थो, पर उन पासे निहारे  
न थो । पर चवे थो हा दादा ! सचु पचु हिन वेल दिव्य सुख जो  
विस्तारु थी रहियो आहे । प्रभु महाराजनि जा नेत्र त ज़णु उते  
अटिकी पिया आहिनि । जीअ भरिये घर में अची चोरु वाइड़ो  
थी पवंदो आहे त कहिड़ी शै खणी कहिड़ी खणां । सभिनी  
शयुनि खे ललिचाई अखियुनि सां निहारींदो आहे तियं महाराज  
मिठा बि उन वक्ति सरकार महाराजनि जे अनुपम रूप माधुरी  
ऐं मधुर मुस्कान जे महिलात में पाणु भुलाए वेठा आहिनि । हर  
हर लखण लाल खे चवनि था त लाल दिसु तूं पूर्ण श्रद्धावंतु  
ऐं परिखण में काबिलु आहीं । हीअ दिव्य राजकुमारी बोलण  
में अमृत जी, मुश्कण में फूलनि जी बरिसाति वर्षाए रही आहे ।  
मधुर चितवन जे प्रेम रस सां हृदय खे झंक्रति करे रही आहे ।  
इन्हीय करे हिन बाग़ जा वलियूं वृक्ष पता फूल गाहु ड्रभ छब्रि  
सभु प्रेम मयी थी विया आहिनि । मुंहिजो मनु उन प्रेम आनन्द  
जे प्रवाह में वही थो वजें । मां त लाल ! ज़णु हिति पंहिजो मनु  
विजाए वेठो आहियां । मां त श्रीगुरुदेव लाइ गुल चून्डण में भी

पाण खे असमर्थु थो समुझां । लाल ! तूं ई गुल चून्डे खणी वजु ।  
लगे थो त हीउ मधुर मिलण जो लेखु विरधाता कंहि शुभ  
घड़ी अ में सोने कलम सां अतुर वारी मसु सां ई लिखियो  
आहे । राजकुमारी अ जी मधुर मुस्कान मां जणु प्रेम रसु रिसी  
रहियो आहे अर्थात् असां जो प्रेम परिपक्व थी रहियो आहे ।  
इहो विश्वासु आहे । दिसु लखण ! कहिड़ी न अपूर्व ऐं अद्वितीय  
झांकी आहे ।

लखण ! राजकुमारी पंहिजे अनन्त सौन्दर्यशाली झलक  
सां श्रीपार्वती, श्रीलक्ष्मी, शची देवी, सावित्री देवी आदि महादेवियुनि  
खे बि लजायमान करे रही आहे । इयें थो लगे त इहे देवियूं भी  
राजकुमारी अ जे पोयां हथिड़ा जोड़े संदनि चरण चिहिननि खे  
निहारींदियूं मस्ती अ में झूमंदियूं हली रहियूं आहिनि । अथवा  
सहेलियुनि जे रूप में उहे देवियूं सेवा में सावधान थी रूपमाधुरी  
अ जो आस्वादनु करे दिलि में चवनि थियूं त वेद शास्त्रनि  
अजायो असां जे शोभ्या जो वर्णनु कयो आहे; सची सुन्दरता त  
श्रीस्वामिनि जी आहे । इन सुन्दरता जे अगियां असां जी शोभ्या  
जणु सूरज जे अगियां जोति जे समान थी लगे ।

इयें चई महाराज मिठा प्रेम जे अथाह उमंग में लुढ़ी  
होरियां कुछु चपनि में चवनि था जेकी लखण लालु त न थो  
बुधे पर साहिब मिठा बुधी रहिया आहिनि । छोट युगल जे  
दिलि जे भरिसां वेठल आहिनि । प्रभु कृपाल चवनि था त बस  
हाणे असां खे पक आहे त असां जा साकेत जा सखा प्राण  
प्रियतम हीउ ई आहिनि । छो त ब्रिए कंहि पासे असां जो मनु  
कदहीं बि इन तरह छिकिजी कीन वेंदो । हे मुंहिजा प्राणेश्वर,  
हृदय जा मालिक, शोभ्या समुद्र, अनन्त रूप राशि, दिव्य  
सौन्दर्य निधी, प्रेम अमृत सागर जा सार श्रीजानकी चन्द्र जानी !  
तवहां मूं खे अनन्त प्राणनि समान प्यारा था लगो । मिठा  
आहियो । मां वधीक छा चवां । इयें चवंदे महारजनि जे  
अखिड़ियुनि मां सनेह जा मोती झरण लगा, प्रेम में झूलंदे  
उन्मति अवस्था में चवण लगा: हे प्राण प्रिया ! तवहां त पहिंजे  
मधुर वचनामृत सां कोकिल खे बि मात करे रहिया आहियो ।  
( साहिब मिठा चवण लगा त प्रभू ! असां त अगेई तवहां जा  
आकिंचन बान्हड़ा आहियूं । सरकार जे सुजस जे गाइण में ई  
वचननि में मिठासु भरियो आहे । हे नाथ ! तवहां जा मधुर वचन  
कोकिल जे कंठ खां घणो मथे आहिनि । सुन्दर नासिका सां

अद्वितीय तोतनि खे ऐं मधुर चालि सां दिव्य हंसनि खे लजाए  
रहिया आहियो । तवहां जो तार ते चरण खणणु ज़णु मधुर नृत्य  
आहे जंहि खे दिसी मोर बि लज़ी था थियनि ऐं असां जा प्राण  
मोरनि वांगे उन्मति थी रहिया आहिनि । मनु चवे थो त 'उन  
ठांव में क्यों न भई मम प्राणनि की भूमि ? तवहां युगल  
धणियुनि जो सनेहु अतुल अमूल्य आहे । 'देखियो अपूर्व उन्हीय  
में नेहड़ा ।'' बई हिक बिए जे रूप माधुरी अ जा अनन्त प्यासा  
जो आहियो । )

महाराज मिठा स्नेह में गद् गद् थी चवनि थाः प्राणप्रिया !  
तवहां जे कर कमलनि जी शोभ्या निहारे कमल भी शरमाइजी  
जल में वजीं लिका आहिनि । इयें चवंदे महारजनि जा नेण प्रेम  
उन्माद जे नशे में मगनु थी बूटिजी विया त हृदय मन्दिर में  
श्रीसरकार महाराजनि खे बृजमान दिठाऊं । मन ई मन सोचण  
लगा त वाह वाह असां जो हृदय ज़णु शोभ्या जो अलौकिक  
घरु थी पियो आहे । उनमें प्राण प्रिया स्नेह जी जोति जागाई  
आहे । असां त हेलताई ब्रह्मजी जोति जागाए पंहिजे प्राण सखा  
खे गोलहे रहिया हुआसीं । ईश्वर हिति अची उहा आशा पूरणु  
कई आहे । युगल धणियुनि जो हीउ मिलणु महा भाव ऐं

रसराज जो मिलणु आहे । हिन वक्ति श्रीस्वामिनि महाराणी पाण  
प्रीतमु रूपु आहिनि ऐं श्रीरघुनन्दन देव प्रेमी आहिनि ।

महाराज मिठा चवनि था तः हे प्राण प्रिया ! मां त हिति  
गुल पटण लाइ आयो होसि । पर तवहां पंहिजी सनेही सुगंधि  
सां मुंहिजी रग रग भरे छद्दी आहे । अजु मुंहिजो पिता दशरथ  
जे घर में जन्मु वठणु सफलु थियो । अजु मुनिवर विश्वामित्र सां  
अचणु, यज्ञ रक्षा, रिषियुनि जी सेवा सभु सफलु थी । मुंहिजा  
पुण्य फलीभूत थिया ।

उन महल साहिब मिठिड़ा कोकिल रूप में युगल जा  
मंगल मनाये चवनि था तः कृपाल प्रभु ! हीय मधुर जोति तवहां  
जे हृदय आंगन खें क्रोड़ें कल्पनि ताई आलोकिति कंदी रहे ।  
असां बई बालिड़ियूं सदां तवहां जा मंगल गाईदियूं रहूं । लखण  
लाल बि दर्शनु कयो त युगल सरकार रतन सिंहासन ते बृजमानु  
आहिनि । साईं अमड़ि मंगल मनाए पूरियूं पकोड़ा था खाराईनि ।

मिठिड़ बाबल साईं अ जी सदाईं जै ॥